



**QORTI TA' L-APPELL**

**S.T.O. PRIM IMHALLEF  
VINCENT DE GAETANO**

**ONOR. IMHALLEF  
JOSEPH A. FILLETTI**

**ONOR. IMHALLEF  
GEOFFREY VALENZIA**

Seduta tat-2 ta' Lulju, 2010

Appell Civili Numru. 80/2004/1

**Joseph Portelli**

**v.**

**Peter Paul Portelli**

**Il-Qorti:**

**Preliminari**

Dan hu appell ad istanza ta' William Portelli bhala persuna interessata a tenur tal-Artikolu 236 tal-Kap. 12<sup>1</sup> minn

---

<sup>1</sup> L-appell jista' jsir mhux biss mill-partijiet fil-kawza, izda wkoll minn **kull min ikollu interess.**

## Kopja Informali ta' Sentenza

sentenza moghtija mill-Qorti tal-Magistrati (Ghawdex) Superjuri, Gurisdizzjoni Generali, fit-30 ta' Gunju 2009 li ddecidiet illi filwaqt li cahdet l-eccezzjonijiet tal-konvenut Peter Paul Portelli, tilqa' t-talbiet attrici, bl-ispejjez kontra l-konvenut.

Il-konvenut ma appellax minn din is-sentenza.

Ghal intendiment ahjar ta' dan l-appell, il-Qorti qeghda tirriproduci *in toto* s-sentenza appellata kif jidher hawn taht:

“Il-Qorti,

“Rat iċ-ċitazzjoni li permezz tagħha l-attur, wara li ppremetta illi:

“Illi l-attur u l-konvenut huma kopropretarji flimkien ma' f'hom oħra ta' biċċa raba fin-Nadur magħrufa bħala 'Tal-Kamra' formanti parti mill-assi ereditarju tal-ġenituri;

“Illi f'din ir-raba kienu jidhlu l-aħwa Portelli kollha u kollha kienu jaqtgħu l-frott mis-sigar billi din għadha komuni u l-esponenti mhux biss kien jidhlo regolari fiha imma u sa kellu marbat (f'holqa tal-ħadid mwaħħla mal-ħajt tal-kamra) li kien għamel fil-1994 biex jorbot ż-żiemel miegħu meta kien jinżel biż-żiemel u l-aħħar li daħal fir-raba u rabat iż-żiemel kien fit-12 ta' Gunju, 2004;

“Illi minn xi ftit ta' żmien ilu l-konvenut beda jgħid illi din ir-raba 'Tal-Kamra' kienet kollha tiegħu u ma ried lil ħadd li jidhlo fiha u fit-13 ta' Gunju 2004 ħabat għall-attur waqt li dan kien fil-passaġġ komuni tar-raba u heddu bis-sikkina;

“Illi bejn il-lejl ta' bejn l-14 u l-15 ta' Gunju, 2004, pero' żgur mhux qabel it-12 ta' Gunju 2004 il-konvenut qata l-marbat (il-ħolqa tal-ħadid) li kellu l-attur imwaħħal mal-ħajt tal-kamra, kif ammetta hu stess mal-Pulizija bil-konsegwenza illi l-attur illum ma jistax jidhlo fl-imsemmija raba u jorbot iż-żiemel kif kien jagħmel regolari qabel;

Kopja Informali ta' Sentenza

“Illi dan l-aġir tal-konvenut jikkostitwixxi spoll vjolenti u klandestin kommess mill-istess konvenut għad-dannu tal-attur.

“Talab lill-konvenut jgħid għaliex m'għandhiex din il-Qorti:

“1. prevja d-dikjarazzjoni li l-aġir tiegħu jikkostitwixxi spoll vjolent u klandestin għad-dannu tal-attur;

“2. tikkundannah sabiex fi żmien qasir u perentorju li jiġi lilu prefiss, jispurga l-ispoll minnu kommess billi jirrijintegra lill-attur fil-pussess pien tiegħu billi jerġa' jagħmel il-marbat fejn kien u jħalli lill-attur jidhol liberament u jorbot iż-żiemel tiegħu ma' l-istess marbat kif kien jagħmel qabel;

“3. u fin-nuqqas li l-attur ikun awtorizzat li jagħmel ix-xogħlijiet huwa a spejjeż tal-konvenut okkorrendo taħt id-direzzjoni ta' perit.

“Bl-ispejjeż u bl-ingunzjoni tal-konvenut għas-subizzjoni.

“Rat id-dikjarazzjoni tal-fatti ta' l-attur debitament ikkonfermata bil-ġurament tiegħu.

“Rat in-nota ta' l-eċċezzjonijiet tal-konvenut li eċċepixxa illi:

“1. Illi t-talbiet attriċi huma totalment infondati fid-dritt u fil-fatt għaliex mhux minnu illi l-attur kien xi darba kien fil-pussess ta' xi parti mir-raba magħrufa bħala 'Tal-Kamra' fil-limiti tan-Nadur, Għawdex; u għalhekk fil-każ odjern jonqsu t-tlett elementi rikjesti mil-liġi iżda senjatament dawk ta' *possedissee, spoliatum fuisse*.

“2. Illi huwa veru illi fl-14 ta' Gunju 2004, l-esponenti qata l-marbat illi sab f'din il-kamra iżda dan għamlu għaliex l-istess marbat kien twaħħal klandestinament u vjolentement mill-attur odjern f'it siegħat qabel, u għalhekk huwa kien ġustifikat i8lli jirribatti

Kopja Informali ta' Sentenza

dik il-vjolenza bl-istess miżura ta' vjolenza u dan a bażi tal-prinċipju *vim vi repellere licet*.

“3. Salvi eċċezzjonijiet ulterjuri fid-dritt u fil-fatt.

“Rat id-dikjarazzjoni tal-fatti tal-konvenut kkonfermata bil-ġurament tiegħu.

“Rat l-atti l-oħra kollha tal-kawża, inklużi l-verbali tax-xhieda prodotti, l-affidavits u d-dokumenti oħra esebiti.

“Rat il-verbal tagħha ta' l-24 ta' Frar 2009 fejn ħalliet il-kawża għal-lum għas-sentenza.

“Ikkunsidrat:

“Illi din hija kawża ta' spoll. Dwar kawża ta' dan it-tip ġie mfisser illi:

*“In tema legali jingħad li l-‘actio spolii’ hija radikata pjuttost fuq l-esiġenzi ta' utilita' soċjali milli fuq il-prinċipju assolut tal-ġustizzja, u hija eminentement intiza sabiex tkun estiża l-protezzjoni lil kwalunkwe pussess, u jiġi mpedut li ċittadin privat jieħu l-ġustizzja f'idejh; b'mod li l-fini tagħha huwa dak illi jiġi restawrat l-istat tal-pussess li jkun ġie skonvolt jew turbat;*

*“L-art. 572 (illum 535) tal-Kodiċi Ċivili, li jikkontempla din l-azzjoni, huwa ndubbjament ta' ordni pubbliku, u huwa inerenti għall-fatt ta' min b'awtorita' privata jagħmel għaddannu ta' terza persuna att li, għalkemm jista' jkollu dritt għaliegħ, ma jkunx jista' jeżerċitah mingħajr l-intervent tal-Qrati (ara Kasazzjoni Torin 1 ta' Awissu 1879 in re Borboglio vs. Fischt, Volum XIII, P. 1, pag. 555 tal-Annali tal-Ġurisprudenza). Ma' dan l-artikolu fuq imsemmi tal-liġi ċitata, ma għandux jiġi minsi l-art. 794 (illum 791) tal-Kodiċi tal-Organizzazzjoni u Proċedura Ċivili, li jaħseb u jgħid li kontra l-azzjoni ta' spoll ma humiex ammissibbli ħlief eċċezzjonijiet dilatorji – dak li huwa konfermat mill-ġurisprudenza lokali u estera (ara Vol. XXXI. I. 296 Appell 8 ta' Marzu 1943, in re “Francesco Mifsud vs Michele Cassar”; Vol. XXI. II. 83 P'Awla Ċivili, 20 ta' April 1916, in*

*re 'Michelina Falzon vs Giuseppe Bonello et.'* konfemata fl-Appell fis-26 ta' Marzu 1917; Kassazzjoni Palermo 27 ta' Ottubru 1899, in re Decarcano vs. Cafici, Foro Catanese Vol. 1889, pagna 124; u dan biex ingħataw xi sentenzi); .....”<sup>2</sup>

“Illi, għalhekk, kif ġie ripetutament imfisser mill-qrati tagħhna, jenħtieġu tliet elementi sabiex tirnexxi kawża bħal din:

“(i) li l-attur kellu l-pussess ta' kwalunkwe xorta jew detenzjoni tal-ħaġa spoljata (*possedisse*);

“(ii) li ġie disturbat f'dan il-pussess (*spoliatum fuisse*); u

“(iii) li għamel il-kawża fi żmien xahrejn mill-allegat spoll (*infra bimestre deduxisse*).

““Jekk imqar xi wieħed minn dawn ir-rekwiżiti essenzjali ma jiġix ppruvat, l-azzjoni taqa' mingħajr ma jkun hemm bżonn li jiġi ndagat jekk jirrikorrux anki r-rekwiżiti l-oħra.”<sup>3</sup>

“Dwar din l-azzjoni il-**Mattirolo** jispjega illi:

““La reintegrazione del possesso a favore di chi ne fu spogliato e' una misura di ordine pubblico, e' un provvedimento diretto a conservare la pace pubblica. L'articolo 695 del Codice Civile applica, in tutto il suo rigore, la regola “**spoliatus ante omnia restituendus**”. Il perche' l'azione di reintegrazione, compiuto lo spoglio, compete a qualunque possessore, astrazione fatta dal carattere del suo possesso, sia pur questo anche solo precario, o di origine illegittima, purché pero' abbia il carattere esteriore dell'esercizio di un preteso diritto.”<sup>4</sup>

<sup>2</sup> Margherita Fenech v. Pawla Zammit : Prim'Awla : 12.4.1958 vol. XLII . II. 975 .

<sup>3</sup> Joseph Tabone v. Joseph Flavia sive de Flavia ; Appell Civ. 7.3.1958 – vol. XLII. I. 86

<sup>4</sup> Trattato di Diritto Giudiziario Civile Italiano Vol. I. 5ta. ed. 1902 Torino, para. 271

“Għalhekk sabiex il-Qorti tkun tista' tilqa' t-talbiet attriċi, jrid jiġi stabilit jekk jeżistux it-tliet elementi msemmija fil-każ in eżami.

“Mill-provi mressqa rriżulta illi l-attur qed jilmenta mill-fatt li l-konvenut qala', kontra l-volonta' tiegħu, marbat li huwa kien waħħal xi żmien qabel ma' ħajt ta' kamra li hemm fl-għalqa magħrufa "tal-Kamra" limiti tan-Nadur, Għawdex, posseduta in komun mill-kontendenti u ħuthom. L-attur jgħid illi ma' dan il-marbat huwa kien jorbot iż-żiemel tiegħu meta jinżel f'dawk l-inħawi, kif kien jagħmel qablu missier il-kontendenti, li huma aħwa, meta dan kien jinżel hemmhekk biż-żiemel tiegħu.

“Li attwalment qala' dan il-marbat, il-konvenut ammettiegħ mill-ewwel.<sup>5</sup> Jikkontendi pero' illi f'din il-kawża jonqsu l-elementi rikjesti mil-liġi sabiex tirnexxi kawża bħal din. Isostni wkoll illi fi kwalunkwe każ huwa għandu d-difiża tal-*vim vi ripellere licet*, billi huwa qala' l-marbat in kwistjoni immedjatament malli sar jaf illi dan twaħħal mill-attur mingħajr il-kunsens tiegħu.

“Dwar l-element tal-**pussess**, irriżulta mill-provi miġjuba illi l-kontendenti huma komproprietarji flimkien ma' uħud minn ħuthom, ta' l-għalqa fejn tinsab il-kamra li ma' wieħed mill-ħitan tagħha kien imwaħħal il-marbat in kwistjoni. Meta inqala' dan l-incident, din l-għalqa kien qed jieħu ħsiebha l-konvenut, li kien imur jikkura u jsaqqi s-siġar tal-frott li hemm fiha. Madankollu sew l-attur, kif ukoll uħud mill-aħwa l-oħra, kienu jidħlu u jaqtgħu mill-frott li kien ikun hemm. Barra minn hekk, l-attur jgħid illi meta kien jinżel fl-inħawi biex jikkoltiva r-raba personali tiegħu li għandu hemmhekk, kien idaħħal iż-żiemel tiegħu f'din l-għalqa u jorbtu mal-marbat in kwistjoni sakemm idum jaħdem fir-raba tiegħu. Għalkemm il-konvenut u x-xhieda minnu prodotti, jsostnu illi qatt ma jafu li kien hemm marbat mal-ħitan ta' din il-kamra u li l-attur kien għadu kemm waħħlu klandestinament ffit biss qabel ma l-konvenut induna bih u qalgħu, irriżulta inekwivokament illi dan il-marbat kien ilu mwaħħal fil-post ta' l-inqas sa mis-

---

<sup>5</sup> ara Nota ta' l-Eccezzjonijiet tiegħu .

sena elf disa' mija erbgħa u disgħin (1994). Infatti fl-24 ta' Jannar ta' dik is-sena Pawlu Portelli, wieħed mill-aħwa tal-kontendenti, kien intavola Rikors għall-ħruġ ta' mandat ta' inibizzjoni quddiem din il-Qorti kontra l-attur preżenti, biex iżommu milli jorbot iż-żiemel tiegħu fl-istess raba "tal-Kamra".<sup>6</sup> Fid-digriet tagħha tas-27 ta' Jannar 1994, il-Qorti ċaħdet it-talba wara li "**...ikkonstatat li ż-żiemel qed jintrabat maġemb il-ħajt tal-kamra li tinsab ġo din ir-raba.**"<sup>7</sup>

“Li sar l-allegat **spoll**, kif ġia ngħad, huwa ammess mill-konvenut stess.

“Li l-fatti allegati ġraw f'anqas mix-**xahrejn** rikjesti mil-liġi għal promozzjoni ta' kawża bħal din, jirriżulta sew mill-okkorrenza tal-Pulizija li ġiet redatta in segwitu għal dan l-incident,<sup>8</sup> u li giet debitament ikkonfermata bil-ġurament tas-surgent John Grima, fid-depożizzjoni tiegħu tat-8 ta' Novembru 2005,<sup>9</sup> li dan il-marbat tneħħa fl-14 ta' Gunju 2004, kif wara kollox jammetti l-konvenut stess fin-nota ta' l-eċċezzjonijiet tiegħu.<sup>10</sup> Il-kawża preżenti ġiet intavolata fil-21 ta' Lulju 2004 u allura entro t-terminu ta' xahrejn rikjest mil-liġi.

“Jirriżulta għalhekk illi l-elementi meħtieġa f'kawża bħal din ġew sodisfaċentement ippruvati. Madankollu l-konvenut, kif ġia ngħad, jeċċepixxi wkoll li huwa "*qata' l-marbat illi sab f'din il-kamra, iżda dan għamlu għaliex l-issets marbat kien twaħħal klandestinament u vjolentement mill-attur odjern f'tit sigħat qabel, u għalhekk huwa kien ġustifikat illi jirribatti dik il-vjolenza bl-istess miżura ta' vjolenza u dan a bażi tal-prinċipju vim vi ripellere licet.*"

“Esponent ewlieni ta din it-teorija kien il-**Mattirolo** li jispjega illi:

---

<sup>6</sup> Dok. X a fol. 47 tal-process .

<sup>7</sup> ara kopja ta' dan id-digriet a fol . 49 .

<sup>8</sup> Dok. JG 1 a fol. 35 - 37

<sup>9</sup> a fol. 33 - 34 .

<sup>10</sup> ara tieni eccezzjoni fin-Nota ta' l-Eccezzjonijiet a fol. 7 .

*“Certo la necessita' dell' attuale difesa autorizza l'assalito a ripellere vim vi, ad opporsi cioe' all'uopo con la forza, alla spogliazione che gli si minaccia, ed anche la teoria del confestim ossia dell'ex (o in) continenti, la quale si appogia aparecchi testi del diritto romano, ed e' pure ammessa dalla giurisprudenza moderna.*

*“Gli estremi necessari per potere repellere vim vi e cosi' rioccupare la cosa, sono tre: 1o. che ci sia stata violenza per parte dello spogliatore; onde in tema di spoglio clandestino no si applica mai l'in continenti; 2o. che la resistenza o la ricupera segua immediatamente (ex continenti, non ex intervallo); 3o. che essa avvenga nella stessa circostanza in cui succedette lo spoglio (in ipso congressu).”<sup>11</sup>*

“Din it-teorija u awturi oħra taljani li jhaddnuha ġew iċċitati favorevolment mill-Qorti ta' l-Appell fis-sentenza tagħha tal-25 ta' Jannar 1989 fil-kawża: "Carmelo Sant vs Gerolamo Deguara et.”<sup>12</sup>

“Kif ġia rajna, irriżulta pero' illi dan il-marbat kien ilu mwaħħal mal-ħajt tal-kamra f'din l-għalqa mill-inqas sa mis-sena 1994 u għalhekk żgur li ma setax kien hemm dik l-immedjatezza ta' reazzjoni ġustifikata da parti tal-konvenut għat-twaħħil ta' dan il-marbat mill-attur, kif titlob din it-teorija.

“Għal dawn il-motivi u peress illi ġie ppruvat sodisfaċentement li jeżistu l-elementi meħtieġa mill-liġi sabiex tirnexxi kawża bħal din, tiddeċidi l-kawża billi, filwaqt illi tiċħad l-eċċezzjonijiet tal-konvenut, tilqa' t-tabliet attriċi u

“1. tiddikjara illi l-konvenut kkommetta spoll vjolenti u klandestin għad-dannu ta' l-attur u dana meta fl-14 ta' Gunju 2004, huma qabad u qala' l-marbat li kien imwaħħal mal-ħajt tal-kamra li hemm fl-għalqa magħrufa "tal-Kamra" limiti tan-Nadur, Għawdex;

---

<sup>11</sup> op. cit. para 273, pag. 257 u footnote (2).

<sup>12</sup> kollez. Vol. LXXIII. ii. 267.



“2. konsegwentement tikkundanna lill-istess konvenut sabiex jisporga l-ispoll minnu kommess, u jirreintegra lill-attur fil-pussess pien tiegħu billi jerga' jwaħħal marbat bħal dak li kien hemm fl-istess post ma' wieħed mill-ħitan ta' din il-kamra fi żmien xahar mill-lum, u jħalli lill-attur jidħol liberament u jorbot iż-żiemel tiegħu ma' l-istess marbat kif kien jagħmel qabel;

“3. fin-nuqqas li jagħmel dan fiż-żmien hawn konċess, tawtorizza lill-attur jagħmel huwa stess ix-xogħlijiet meħtieġa, a spejjeż tal-konvenut.

“Bl-ispejjeż kontra l-konvenut.”

### **Appell tat-terz William Portelli**

William Portelli hassu aggravat b'din id-decizjoni u interpona l-appell odjern abbazi ta' Artikolu 236 tal-Kap. 12 tal-Ligijiet ta' Malta.

Illi l-aggravji tal-appellant huma in sintesi s-segwenti:-

1. L-ewwel Qorti injorat il-fatt li l-art imsemmija u li allegatament tinsab posseduta mill-attur hija effettivament imqabbla lilu skond ma jirrizulta mid-dokument WP.
2. L-appellant jilmenta wkoll mill-fatt illi huwa diffiċli jifhem kif mix-xenarju tal-fatti kif esposti mill-ewwel Qorti hi kkonkludiet li kien hemm pussess f'idejn l-attur anke *ai fini* ta' azzjoni ta' spoll.
3. L-appellant jissottometti wkoll illi ma jistax jissussisti xi pussess jew detenzjoni favur haddiehor meta r-raba tinsab imqabbla lilu abbazi tal-iskrittura Dok WP. Dan huwa bazikament ripetizzjoni tal-ewwel aggravju.

### **Risposta tal-konvenut Peter Paul Portelli.**

Il-konvenut Peter Paul Portelli wiegeb għall-appell u pprezenta r-risposta tiegħu fit-3 ta' Awwissu 2009.

Ghalkemm hu ma jaqbilx mal-pretensjoni tal-appellant illi l-ghalqa *de quo* kienet posseduta minnu b'titolu ta' qbiela, pero`, salv ghall-premess, hu jaqbel mar-ragunament dedott mill-appellant.

### **Risposta tal-attur Joseph Portelli**

L-attur appellat Joseph Portelli pprezenta r-risposta tieghu fis-6 ta' Awwissu 2009, u in forza taghha, ghar-ragunijiet minnu premissi, talab li din il-Qorti joghgobha tikkonferma s-sentenza tal-ewwel Qorti, bl-ispejjez kontra l-konvenut, u ta' dan l-appell kontra l-appellant William Portelli.

### **Verbal**

B'referenza ghall-pregudizzjali sollevata mill-attur appellat, b'verbal tat-12 ta' April 2010, Dr. Albert Camilleri ghal Joseph Portelli ddikjara espressament li mhux jinsisti fuq l-eccezzjoni dwar il-prokura tal-Avukat Grech biex jidher ghan-nom ta' William Portelli li kien jinsab imsiefer peress illi l-appellant William Portelli deher personalment ghas-seduta msemija.

### **Konsiderazzjonijiet ta' din il-Qorti**

L-attur intavola l-kawza odjerna peress illi allega li l-konvenut ikkommetta spoll vjolent u klandestin meta nehhielu marbat ta' ziemel li kellu ma' kamra fir-raba maghruf bhala "Tal-Kamra" fil-limiti tan-Nadur, Ghawdex, liema raba hija ko-proprjeta` tal-ahwa Portelli kollha.

Il-konvenut fin-nota ta' eccezzjonijiet tieghu ammetta li kien hu li qata' l-imsemmi marbat, pero` dan ghamlu abbazi tal-principju *vim vi repellere licet*. Hu eccepixxa wkoll li l-attur ma kellux il-pussess rikjest biex jintavola tali azzjoni.

L-ewwel Qorti ddecidiet il-kawza billi qalet li rrizulta li l-elementi mehtiega f'kawza ta' spoll gew sodisfacentement ippruvati. Il-Qorti sabet li kien jirrizulta inekwivokabilment li l-marbat kien ilu mwahhal fil-post tal-inqas mill-1994 u li l-attur kien jorbot iz-ziemel magenb il-hajt tal-kamra li tinsab

go din ir-raba sa minn dik id-data<sup>13</sup>. Il-konvenut kien ammetta l-fatt allegat izda eccepixxa li kien gustifikat illi jirribatti vjolenza bl-istess mizura ta' vjolenza a bazi tal-principju *vim vi repellere licet*. L-ewwel Qorti ma qablitx, billi l-marbat kien twahhal mill-inqas sa mis-sena 1994 u ghalhekk zgur li ma setghax kien hemm dik l-immedjatezza ta' reazzjoni li tiggustifika l-azzjoni tal-konvenut b'forza.

Il-konvenut m'appellax minn din is-sentenza ghallhekk is-sentenza taghmel stat fil-konfront tieghu.

Jigi rilevat li permezz ta' rikors datat 16 ta' Marzu 2009, l-appellant odjern William Portelli kien talab lill-ewwel Qorti biex tammettih jipproduci kwalunkwe prova (inkluz id-Dok WP) dwar il-pussess tal-imsemmija kamra in kwistjoni peress illi allega li l-istess raba fejn tinsab il-kamra kien imqabbel lilu minghand il-genituri tieghu permezz ta' skrittura datata 15 ta' Awwissu 1979. Dik it-talba giet michuda mill-ewwel Qorti stante li William Portelli ma kellu l-ebda *locus standi* fil-kawza.

William Portelli izda xorta appella mis-sentenza tal-ewwel Qorti a bazi tal-Artikolu 236 tal-Kap. 12 liema artikolu, pero`, ghalkemm jippermetti li jsir appell anke minn terz li mhux parti fil-kawza, jirrikjedi li dik il-parti turi li ghandha interess.

Issa, kif gja` nghad l-ewwel Qorti kienet diga` ddecidiet li William Portelli ma kellux *locus standi* billi hu ma kellu ebda dritt u interess jintervjeni f'kawza ta' spoll li tikkoncerna biss min gie spoljat u min spoljah. Minn dan id-digriet William Portelli ma appellax.

Jinghad fil-kawza **Fogg Insurance Agencies Ltd noe et v. Simon Tabone** deciza fit-28 ta' April 2004 App. Inf. PS:

“Dan premess ifisser illi s-socjeta` appellanti, qua terz, trid qabel xejn tissodisfa lill-Qorti li hi ghandha dan l-interess guridiku u attwali li tappella. Konkettwalment dan hu

---

<sup>13</sup> Ara Degriet tas- 27 ta' Jannar 1994 a fol. 49 fl-atti tal-mandat ta' inibizzjoni.

similment kontemplat mil-ligi taht l-Artikolu 960 tal-Kap. 12 ghall-ammissjoni tat-terz bhala intervjenti billi anke hemm hu jehtieglu juri “b’sodisfazzjon tal-Qorti li huwa ghandu interess f’kawza li tkun miexja bejn partlijiet ohra”. Dan ifisser illi “is-socjeta` appellanti allura, biex tirradika l-interess guridiku li kienet tehtieg biex tkun intitolata tappella f’kawza li fiha hi ma kienitx parti, trid necessarjament tipprova li hi kellha interess fin-negozju guridiku li ta lok ghall-azzjoni. Altrimenti, hekk japplika l-principju li tali negozju kien “*res inter alios acta*” u ma kien bl-ebda mod jinteressaha”. (ara wkoll App.Civ. **D.Vassallo v. Khalid Schwej** tas-19 ta’ Mejju 1995).

Fil-kaz in ezami l-appellant ma kienx parti fil-kawza bejn Joseph Portelli u Peter Paul Portelli; giet michuda t-talba tieghu mill-ewwel Qorti biex jintervjeni u minn dak id-digriet hu m’appellax; u indipendentement mill-pretensjoni tieghu petitorja, hu ma kellu ebda interess fl-azzjoni ta’ spoll li Joseph Portelli istitwixxa, u llum hemm sentenza, li ghaddiet in gudikat, li ddikjarat li kien il-konvenut li kkometta l-ispoll<sup>14</sup>.

Ghalhekk fil-fehma ta’ din il-Qorti l-appell tat-terz ma’ jistax jintlaqa’. Nonostante dan, ghal kull buon fini din il-Qorti tirrileva li, anke kieku, dak sottomess mill-appellant fl-appell tieghu hu fi kwalunkwe kaz infondat.

L-appellant jishaq illi huwa ghandu favur tieghu skrittura li biha l-genituri tieghu tawh il-bicca art in kwistjoni bi qbiela. Ghalkemm fir-rikors tal-appell jissemma Dokument WP, dan ma jirrizultax li gie anness ma’ l-appell odjern pero` l-istess skrittura jidher li kienet giet annessa mar-rikors li l-appellant kien ressaq quddiem l-ewwel Qorti u li gie michud<sup>15</sup>.

Din il-Qorti wara li ezaminat is-sottomissjonijiet tal-partijiet kollha u r-ragunament tal-ewwel Qorti, taqbel perfettament

---

<sup>14</sup> Skond verbal tat-12 ta’ April 2010 fuq mistoqsija ta’ din il-Qorti indirizzata lil Joseph Portelli u lil Peter Paul Portelli, jirrizulta li l-imsemmi marbat ghadu ma giex imqieghed fejn originarjament kien.

<sup>15</sup> Fol. 213.

mal-hsieb tal-istess Qorti in kwantu kwalunkwe pretensjoni li ghandu l-appellant fuq ir-raba in kwistjoni ma tincidi xejn fuq il-fatt jekk l-attur giex spoljat jew le. Kif qal tajjeb l-istess appellant fl-aggravju tieghu, il-fatt li hu jista' jkollu titolu ta' qbiela favur tieghu ma jinnewtralizzax il-kwistjoni tal-pussess, liema pussess jista' jkun ta' liema xorta jkun.

L-ewwel Qorti waslet ghall-konkluzzjoni taghha, fost affarijiet ohra, mill-fatt illi fl-1994 kien gie intavolat mandat ta' inibizzjoni kontra l-attur odjern sabiex ma jorbotx iz-ziemel tieghu fl-istess raba "tal-Kamra" liema mandat gie michud wara li dik il-Qorti kkonstata li "z-ziemel qed jintrabat magenb il-hajt tal-kamra li tinsab go din ir-raba." Ghalhekk certament l-attur kien ilu zmien twil jidhol fl-imsemmi raba u jorbot iz-ziemel tieghu.

Dan ifisser illi la jirrizulta l-pussess materjali fil-mument li fih seh l-att spoljattiv, ikun inutili li wiehed jindaga s-sottomissjonijiet imqanqla mill-appellant. Anke kieku stess, u dan qed jinghad biss ghall-grazzja tal-argument, kellu jigi accettat illi l-pussess tal-attur ma kienx wiehed legittimu, xorta kien ikun jissussisti l-element ta' spoll mehtieg ghall-iskop tal-*actio spolia*. Fi kliem iehor, xorta wahda l-ispussessament forzat u arbitrali ta' pussess illegittimu kien jintitola lill-attur li jezercita l-azzjoni *de quo* u jesigi l-pjena re-integrazzjoni fil-pussess jew detenzjoni.

Anke minn din il-perspettiva, ghalhekk, jidher inammissibbli l-aggravju tal-appellant li jittanta jipprocedi biex jistabilixxi min kien il-veru possessor tal-ghalqa in kwistjoni, meta, kif manifest, tali stharrig kellu strettament ikun limitat ghall-verifika tal-fatt essenzjali ghall-*actio spolia*, u cioe` li l-attur spoljat kellu effettivament il-pussess minnu pretiz. Dan, indipendentement minn kull interess li haddiehor seta' kellu fl-istess meritu.

Illi ghaldaqstant din il-Qorti wkoll ma tikkondividix ir-ragunament tal-appellant fir-rigward tal-element tal-pussess.

## **Decide**

Kopja Informali ta' Sentenza

Ghal dawn il-motivi l-appell qieghed jigi respint u s-sentenza appellata qed tigi konfermata. L-ispejjez tal-ewwel istanza jithallsu kif deciz mill-ewwel Qorti; u dawk ta' dan l-appell ikunu a karigu tal-appellant.

**< Sentenza Finali >**

-----TMIEM-----